

SENTENZA TAL-QORTI TAL-ĠUSTIZZJA (Awla Manja)

25 ta' Ottubru 2011 *

Fil-Kawżi magħquda C-509/09 u C-161/10,

li għandhom bħala suġġett żewġ talbiet għal deċiżjoni preliminari abbażi tal-Artikolu 267 TFUE, imressqa mill-Bundesgerichtshof (il-Ġermanja) (C-509/09) u mit-Tribunal de grande instance de Paris (Franza) (C-161/10), permezz tad-deċiżjonijiet tal-10 ta' Novembru 2009 u tad-29 ta' Marzu 2010 li waslu quddiem il-Qorti tal-Ġustizzja, rispettivament fid-9 ta' Diċembru 2009 u fis-6 ta' April 2010, fil-proċeduri

eDate Advertising GmbH

VS

X,

u

Olivier Martinez,

* Lingwi tal-kawża: il-Ġermaniż u l-Franċiż.

Robert Martinez

vs

MGN Limited,

IL-QORTI TAL-ĠUSTIZZJA (Awla Manja),

komposta minn V. Skouris, President, A. Tizzano, J. N. Cunha Rodrigues, K. Lenaerts, J.-C. Bonichot, U. Lõhmus u M. Safjan (Relatur), Presidenti ta' Awla, E. Levits, A. Ó Caoimh, L. Bay Larsen u T. von Danwitz, Imħallfin,

Avukat Ġenerali: P. Cruz Villalón,
Reġistratur: B. Fülöp, Amministratur,

wara li rat il-proċedura bil-miktub u wara s-seduta tal-14 ta' Diċembru 2010,

wara li kkunsidrat l-osservazzjonijiet ippreżentati:

— għal eDate Advertising GmbH, minn H. Graupner u M. Dörre, Avukati,

- għal X, minn A. Stopp, Avukat,
- għal MGN Limited, minn C. Bigot, avukat,
- għall-Gvern Ġermaniż, minn J. Möller u J. Kemper, bħala aġenti,
- għall-Gvern Franciż, minn G. de Bergues u B. Beaupère-Manokha, bħala aġenti
- għall-Gvern Daniż, minn C. Vang, bħala aġent,
- għall-Gvern Grieg, minn S. Chala, bħala aġent,
- għall-Gvern Taljan, minn W. Ferrante, bħala aġent,
- għall-Gvern Lussemburgiż, minn C. Schiltz, bħala aġent,
- għall-Gvern Awstrijak, minn C. Pesendorfer u E. Riedl, bħala aġenti,
- għall-Gvern tar-Renju Unit, minn F. Penlington, bħala aġent, assistita minn J. Stratford, QC,

— għall-Kummissjoni Ewropea, minn M. Wilderspin, bħala agent,

wara li semgħet il-konkluzjonijiet tal-Avukat Ġenerali, ippreżentati fis-seduta tad-29 ta' Marzu 2011,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikolu 5(3) tar-Regolament tal-Kunsill KE Nru 44/2001, tat-22 ta' Diċembru 2000, dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42, iktar 'il quddiem ir-“Regolament”), u tal-Artikolu 3(1) u (2) tad-Direttiva 2000/31/KE tal-Parlament Ewropew u tal-Kunsill, tat-8 ta' Ġunju 2000, dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku, fis-Suq Intern (“Direttiva dwar il-kummerċ elettroniku”) (ĠU Edizzjoni Speċjali bil-Malti, Kapitolu 13, Vol. 25, p. 399, iktar 'il quddiem id-“Direttiva”).
- 2 Dawn it-talbiet ġew ippreżentati fil-kuntest ta' żewġ kawżi, minn naħa, bejn X u eDate Advertising GmbH (iktar 'il quddiem “eDate Advertising”) u, min-naħa l-oħra, bejn O. Martinez u R. Martinez u MGN Limited (iktar 'il quddiem “MGN”), fir-rigward tar-responsabbiltà ċivili ta' dawn il-konvenuti fir-rigward ta' informazzjoni u ritratti ppubblikati fuq l-internet.

Il-kuntest ġuridiku

Ir-Regolament 44/2001

- 3 Il-premessa 11 tar-Regolament tipprovdi:

“Ir-regoli ta’ ġurisdizzjoni għandhom jiġu mbassra minn qabel u stabbiliti fuq il-prinċipju li l-ġurisdizzjoni hija ġeneralment ibbażata fuq id-domicilju tal-konvenut u l-ġurisdizzjoni għandha dejjem tkun disponibbli fuq dan il-lat ħlief għal ftit sitwazzjonijiet definiti sewwa li fihom is-sugġett tal-materja tal-litigazzjoni jew ta’ awtonomija tal-partijiet tkun tehtieg fattur differenti. Id-domicilju ta’ persuna ġuridika għandu jiġi definit b’awtonomija u b’hekk jagħmel ir-regoli komuni aktar trasparenti u jevita kunflitti ta’ ġurisdizzjoni.”

- 4 Skont l-Artikolu 2(1) tar-Regolament, li jinsab fis-Sezzjoni 1 intitolata “Disposizzjonijiet ġenerali” tal-Kapitolu II (“GURISDIZZJONI”) ta’ dan ir-Regolament:

“Bla preġudizzju għal dan ir-Regolament, persuni b’domicilju fi Stat Membru għandhom, independentament min-nazzjonalità tagħhom, jiġu mfittxija fil-qrati ta’ dak l-Istat Membru.”

- 5 L-Artikolu 3(1) tal-istess regolament jipprovdi:

“Persuni domiciljati fi Stat Membru jistgħu jiġi mfittxija fil-qrati ta’ Stat Membru iehor biss bis-saħħa tar-regoli mnizzla f’Sezzjonijiet 2 sa 7 ta’ dan il-Kapitolu.”

- 6 Fis-Sezzjoni 2, intitolata “Ġurisdizzjoni speċjali”, tal-Kapitolu II l-Artikolu 5(3) jipprovdi:

“Persuna domiciljata fi Stat Membru tista’ fi Stat Membru iehor, tkun imfittxija:

[...]

3. F’materji li għandhom x’jaqsmu ma’ tort, delitt jew kwasi delitt, fil-qrati tal-post fejn l-effett tal-ħsara jkun twettaq jew jista’ jitwettaq”.

Id-Direttiva 2000/31

- 7 Ir-raba’ sentenza tal-premessa 22 tad-Direttiva tipprovdi:

“aktar minn hekk, sabiex tkun iggarantita effettivament il-libertà li jkunu provduti servizzi u ċ-ċertezza legali għall-fornituri u għal dawk li jirċievu s-servizzi, servizzi bħal dawn minn soċjetà ta’ l-informazzjoni għandhom bħala prinċipju jkunu suġġetti għal-liġi ta’ l-Istat Membru li fih dak li jipprovdi s-servizzi jkun stabbilit.”

8 Il-premessa 23 tad-Direttiva tipprovdi:

“Din id-Direttiva la ma timmira li tistabbilixxi regoli addizzjonali dwar il-liġi privata internazzjonali li tirrigwarda konflitti ta’ liġi u lanqas ma titratta l-ġurisdizzjoni tal-Qrati; disposizzjonijiet tal-liġi applikabbli m’hejjija skond ir-regoli ta’ liġi privata internazzjonali m’għandhomx jirrestringu l-libertà li jkunu provduti servizzi minn soċjetà ta’ l-informazzjoni kif stabbilit f’din id-Direttiva.”

9 Il-premessa 25 tad-Direttiva tispeċifika:

“Qrati nazzjonali, inklużi qrati ċivili, li jittrattaw kwistjonijiet ta’ liġi privata jistgħu jiehdu miżuri biex jidderogaw mill-libertà li jkunu provduti servizzi minn soċjetà ta’ l-informazzjoni bil-kundizzjonijiet stabbiliti f’din id-Direttiva.”

10 Skont l-Artikolu 1(1) tad-Direttiva, l-għan ta’ din tal-aħħar huwa “li tikkontribwixxi għal funzjonament sewwa tas-suq intern billi tassigura l-moviment liberu bejn l-Istati Membri ta’ servizz minn soċjetà ta’ l-informazzjoni”.

11 L-Artikolu 1(4) tad-Direttiva huwa mfassal kif ġej:

“Din id-Direttiva ma tistabbilixxi regoli addizzjonali ta’ liġi privata internazzjonali u lanqas ma titratta l-ġurisdizzjoni tal-Qrati.”

12 L-Artikolu 2(h)(i) tad-Direttiva jipprovdi:

“Il-qasam ikkordinat jikkonċerna htigijiet li magħhom dak li jipprovdi s-servizz għandu jkun konformi fir-rigward ta’:

- il-bidu ta’ l-attività ta’ servizz minn soċjetà ta’ l-informazzjoni, bħal ma huma l-htigijiet li jikkonċernaw kwalifiki, awtorizzazzjoni jew notifikazzjoni,
- il-prattika ta’ l-attività ta’ servizz minn soċjetà ta’ l-informazzjoni, bħal ma huma htigijiet li jikkonċernaw l-imġiba ta’ dak li jipprovdi servizzi, htigijiet li jirrigwardaw il-kwalità jew kontenut tas-servizz inklużi dawk applikabbli għal reklamar u kuntratti, jew htigijiet li jikkonċernaw ir-responsabbiltà ta’ min jipprovdi s-servizz;”

13 L-Artikolu 3(1) u (2) tad-Direttiva jipprovdi:

“1. Kull Stat Membru għandu jassigura li s-servizzi minn soċjetà ta’ l-informazzjoni provduti minn dak li jipprovdi servizz li jkun stabbilit fit-territorju tiegħu jkun konformi mad-disposizzjonijiet nazzjonali applikabbli fl-Istat Membru f’dak il-każ li huwa fil-qasam ikkordinat.

2. L-Istati Membri ma jistgħux, għal raġunijiet li jidhlu fil-qasam ikkordinat, jillimitaw il-libertà li jkunu provduti servizz minn soċjetà ta’ l-informazzjoni minn Stat Membru ieħor.”

14 L-Artikolu 3(4) tad-Direttiva jispeċifika l-kundizzjonijiet li taħthom l-Istati Membri jistgħu jadottaw, fir-rigward ta’ servizz ta’ soċjetà tal-informazzjoni, miżuri li jidderogaw mill-paragrafu 2.

Il-kawżi prinċipali u d-domandi preliminari*Kawża C-509/09*

- 15 Fl-1993, X, li joqgħod il-Ġermanja, ġie kkundannat flimkien ma' hüh minn qorti Ġermaniża għall-ħabs għal għomru għall-qtil ta' attur Ġermaniż magħruf. Minn Jannar 2008, X jinsab f'libertà kundizzjonata.
- 16 eDate Advertising, li hija stabbilita fl-Awstrija, tamministra portal tal-internet bl-indirizz "www.rainbow.at". Fit-taqsim "Info-News", fil-paġni ddedikati għal informazzjoni inqas reċenti, ir-rikorrenti żammet għad-dispożizzjoni sat-18 ta' Ġunju 2007, sabiex tiġi kkonsultata, informazzjoni li tmur lura għat-23 ta' Awwissu 1999. F'din l-informazzjoni kien jingħad li X u hüh, imsemmijin b'isimhom, kienu t-tnejn li huma adixxew lill-Bundesverfassungsgericht (Qorti Kostituzzjonali federali) ta' Karlsruhe (il-Ġermanja) b'appell kontra l-kundanna tagħhom. Minbarra deskrizzjoni qasira tal-fatti mwettqa fl-1990, l-avukat mahtur mill-kundannati ġie ċċitat bħala li ddikjara li kienu beħsiebhom jippruvaw li diversi mix-xhieda prinċipali kontra ma kinux qalu l-verità matul il-proċess.
- 17 X intima lil eDate Advertising tieqaf milli tagħmel dan kif ukoll biex tagħmel dikjarazzjoni dwar impenn li ma tagħmilx dan iżjed. eDate Advertising mar-ripondietx għal din l-ittra iżda, fit-18 ta' Ġunju 2007, irtirat l-informazzjoni kkontestata mis-sit internet tagħha.
- 18 Permezz tar-rikors tiegħu quddiem il-qorti Ġermaniża, X jeżiġi li eDate Advertising tieqaf titkellem dwaru billi ssemmi ismu shiħ fir-rigward tal-att imwettaq. Din tal-aħħar prinċipalment ikkontestat il-ġurisdizzjoni internazzjonali tal-qorti Ġermaniża.

Filwaqt li r-rikorsi bdew fiż-żewġ qrati inferjuri, eDate Advertising tkompli tinsisti, quddiem il-Bundesgerichtshof, fuq it-talbiet tagħha intiżi għaċ-ċhid tar-rikors.

- 19 Il-Bundesgerichtshof tosserva li s-soluzzjoni ta' dan ir-rikors hija sugġetta għall-kwistjoni ta' jekk il-qrati inferjuri kinux iġġustifikati meta ddeċidew li għandhom ġurisdizzjoni internazzjonali sabiex jiddeċiedu l-kawża skont l-Artikolu 5(3) tar-Regolament.
- 20 Jekk tiġi stabbilita l-ġurisdizzjoni internazzjonali tal-qrati Ġermaniżi, tqum il-kwistjoni li jsir magħruf jekk id-dritt Ġermaniż jew id-dritt Awsrijaku humiex applikabbli. Dan jiddependi fuq l-interpretazzjoni tal-Artikolu 3(1) u (2) tad-Direttiva.
- 21 Minn naħa, il-prinċipju tal-pajjiż tal-orijini jista' jikkostitwixxi korrettiv fil-livell tad-dritt sostantiv. Il-kontenut tar-riżultat dwar il-mertu, previst mid-dritt iddikjarat applikabbli skont ir-regoli ta' kunflitt ta' liġijiet tal-Istat tal-*forum*, ikun, fil-każ konkret, is-sugġett ta' bdil u, jekk ikun il-każ, ridott għall-eżiġenzi inqas stretti tad-dritt tal-pajjiż tal-orijini. Skont din l-interpretazzjoni, il-prinċipju tal-pajjiż tal-orijini ma jaffettwax ir-regoli nazzjonali ta' kunflitt ta' liġijiet tal-Istat tal-*forum* u jiġi applikat — l-istess bhal-libertajiet fundamentali stabbiliti fit-Trattat KE — biss fil-każ ta' paragun konkret żvantaġġi/benefiċċji fil-livell tad-dritt sostantiv.
- 22 Min-naħa l-oħra, l-Artikolu 3 tad-Direttiva jista' jistabbilixxi prinċipju ġenerali fil-qasam tar-regoli ta' kunflitt ta' liġijiet li jgħib miegħu biss l-applikazzjoni tad-dritt fis-sehħ fil-pajjiż tal-orijini billi jevita r-regoli nazzjonali ta' kunflitt tal-liġijiet.
- 23 Il-Bundesgerichtshoft indikali jekk jitqies lil-prinċipju tal-pajjiż tal-orijini jikkostitwixxi ostakolu għall-applikazzjoni tad-dritt fil-livell sostantiv, konsegwentement ikun applikabbli d-dritt internazzjonali privat Ġermaniż u d-deċiżjoni appellata jkollha tiġi

annullata u r-rikors ikollu jiġi miċħud b'mod definittiv peress li ma jkunx possibbli, abbażi tad-dritt Ġermaniż, li jiġi ddikjarat li r-rikorrent fil-kawża prinċipali għandu dritt għal azzjoni ta' inibizzjoni. Min-naħa l-oħra, jekk il-prinċipju tal-pajjiż tal-orijini jiġi rikonoxxut bħala regola ta' kunflitt ta' liġijiet, id-dritt għal azzjoni ta' inibizzjoni tar-rikorrenti fil-kawża prinċipali jkollu jiġi evalwat skont id-dritt Awstrijak.

24 F'dawn iċ-ċirkustanzi, il-Bundesgerichtshof iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

“1) Il-frażi ‘il-post fejn l-effett tal-ħsara [...] jista’ jittwettagħ’ li tinsab fl-Artikolu 5(3) tar-Regolament [...] għandha, fil-każ (eventwali) ta’ ksur ta’ drittijiet tal-personalità minn kontenut f’sit internet, tiġi interpretata fis-sens

li l-persuna kkonċernata tista’ tinvoka mandat ta’ inibizzjoni kontra l-operatur tas-sit internet quddiem il-qorti tal-Istati Membri li fihom jista’ jiġi kkonsultat is-sit internet, indipendentement mill-Istat Membru li fih huwa stabbilit l-operatur,

jew

il-ġurisdizzjoni tal-qorti ta’ Stat Membru li fih l-operatur ta’ sit internet ma huwiex stabbilit teħtieġ rabta partikolari (rabta mal-Istat inkwistjoni) bejn il-kontenut ikkontestat jew is-sit internet u l-qorti domestika, li tmur lil hinn mill-possibbiltà teknika ta’ konsultazzjoni?

2) Jekk tali rabta hija meħtieġa:

Liema huma l-kriterji li jiddeterminaw tali rabta?

Huwa rilevanti li, skont l-intenzjoni tal-operatur, is-sit internet ikkontestat ikun indirizzat speċifikament (ukoll) għall-utenti tal-internet tal-Istat domestiku jew huwa biżżejjed li l-informazzjoni li tista' tiġi kkonsultata fuq is-sit internet tkun oggettivament marbuta mal-Istat domestiku fis-sens li, fiċ-ċirkustanzi inkwistjoni, b'mod partikolari minhabba l-kontenut tas-sit internet ikkontestat, kunflitt tal-interessi diverġenti — l-interess tal-applikant fl-osservanza tad-drittijiet tal-personalità tiegħu u l-interess tal-operatur fit-tfassil tas-sit internet tiegħu u fl-għoti ta' informazzjoni — seta' effettivament twettaq jew jista' jitwettaq fl-Istat domestiku?

Fir-rigward tad-determinazzjoni tal-eżistenza ta' rabta partikolari, in-numru ta' konsultazzjonijiet tas-sit internet ikkontestat li jsiru mill-Istat domestiku huwa ta' natura deċiżiva?

3) Jekk ebda rabta partikolari ma hija neċessarja għall-ammissjoni ta' ġurisdizzjoni jew jekk huwa biżżejjed, sabiex tiġi stabbilita tali rabta, li l-informazzjoni kkontestata hija oggettivament marbuta mal-Istat domestiku fis-sens li seta' twettaq jew jista' jitwettaq kunflitt ta' interessi diverġenti fl-Istat domestiku, skont iċ-ċirkustanzi inkwistjoni, minhabba b'mod partikolari l-kontenut tas-sit internet ikkontestat, u li l-eżistenza ta' rabta partikolari ma timplikax il-konstatazzjoni ta' numru minimu ta' konsultazzjonijiet tas-sit internet ikkontestat mill-Istat domestiku:

L-Artikolu 3(1) u (2) tad-Direttiva [...] għandu jiġi interpretat fis-sens

li dawn id-dispożizzjonijiet għandhom jingħataw in-natura ta' regoli ta' kunflitt ta' liġi fis-sens li fid-dritt ċivili jeħtieġu wkoll l-applikazzjoni esklużiva tad-dritt applikabbli fil-pajjiż tal-orijini, bl-esklużjoni ta' regoli nazzjonali ta' kunflitt ta' liġi,

jew

dawn id-dispożizzjonijiet jikkostitwixxu korrettiv fuq livell sostantiv li permezz tiegħu r-riżultat dwar il-mertu tal-liġi ddikjarata applikabbli skont ir-regoli nazzjonali ta' kunflitt ta' liġi jinbidel u jiġi aġġustat skont ir-rekwiżiti tal-pajjiż tal-orijini?

Fil-każ li l-Artikolu 3(1) u (2) tad-Direttiva [...] jkun ta' natura ta' regola ta' kunflitt ta' liġi:

Id-dispożizzjonijiet iċċitati iktar 'il fuq semplicement jeħtieġu l-applikazzjoni esklużiva tad-dritt materjali fis-seħh fil-pajjiż tal-orijini jew ukoll l-applikazzjoni tar-regoli ta' kunflitt ta' liġi applikabbli f'tali pajjiż, bil-konsegwenza li referenza fid-dritt tal-pajjiż tal-orijini għad-dritt tal-pajjiż ta' destinazzjoni tibqa' possibbli?"

Kawża C-161/10

- ²⁵ Quddiem it-Tribunal de grande instance de Paris, l-attur Franciż, Olivier Martinez u missieru, Robert Martinez, qed jilmentaw dwar preġudizzju għall-ħajja privata tagħhom u ksur tad-dritt għall-immagna ta' Olivier Martinez li huma kkaratterizzati mit-tqeghid online, fuq is-sit tal-internet aċċessibbli fl-indirizz "www.sundaymirror.co.uk", ta' test bl-ingliż tat-3 ta' Frar 2008 intitolat, skont it-traduzzjoni Franciża mhux ikkontestata annessa mal-proċess, "Kylie Minogue est de nouveau avec Olivier Martinez" ["Kylie Minogue reġghet qeghdha ma Oliver Martinez"], flimkien ma dettalji dwar il-laqgħa tagħhom.

- 26 Ibbazata fuq l-Artikolu 9 tal-Kodiċi Ċivili Franciż, li jgħid li “kulhadd għandu d-dritt għar-rispett tal-ħajja privata tiegħu”, il-kawża tressqet kontra MGN, kumpannija rregolata mid-dritt Inġliż, li hija l-editriċi tas-sit tal-gazzetta Brittannika *Sunday Mirror*. Din il-kumpannija teċepixxi n-nuqqas ta' ġurisdizzjoni tat-Tribunal de grande instance de Paris minħabba n-nuqqas ta' rabta suffiċjenti bejn it-tqegħid online ikkontestat u d-dannu allegat fit-territorju Franciż filwaqt li r-rikorrenti jsostnu, bil-kontra ta' dan, li tali rabta ma hijiex neċessarja u li din f'kull każ teżisti.
- 27 Il-qorti tar-rinviju tosserva li l-effett ta' ħsara li jkun twettaq permezz tal-internet jista' jiġi kkunsidrat bħala li seħħ fit-territorju ta' Stat biss jekk teżisti rabta suffiċjenti, sostanzjali u sinjifikattiva mal-imsemmi territorju.
- 28 Il-qorti tar-rinviju tqis li s-soluzzjoni tal-kwistjoni tal-ġurisdizzjoni ta' qorti ta' Stat Membru sabiex tiddeċiedi dwar ksur tad-drittijiet tal-personalità mwettaq fuq l-internet, permezz ta' sit editjet minn persuna residenti fi Stat Membru ieħor u li huwa essenzjalment intiż għall-pubbliku ta' dan l-Istat Membru l-ieħor, ma tirriżultax b'mod ċar mill-kliem tal-Artikoli 2 u 5(3) tar-Regolament.
- 29 F'dawn iċ-ċirkustanzi, it-Tribunal de grande instance de Paris iddeċieda li jissopendi l-proċeduri u jagħmel id-domandi preliminari li ġejjin lill-Qorti tal-Ġustizzja:

“L-Artikoli 2 u 5(3) tar-Regolament tal-Kunsill (KE) Nru 44/2001 [...] għandhom jiġu interpretati fis-sens li jagħtu ġurisdizzjoni lil qorti ta' Stat Membru sabiex tiddeċiedi dwar rikors li jirrigwarda ksur tad-drittijiet relatati mal-personalità li jista' jitwettaq minħabba li informazzjoni u/jew ritratti jitqiegħdu online fuq sit tal-internet

ippubblikat fi Stat Membru iehor minn kumpannija rreġistrata f'dan it-tieni Stat — jew inkella fi Stat Membru iehor, li fi kwalunwke każ huwa differenti mill-ewwel wieħed —:

- jew abbażi tal-kundizzjoni li dan is-sit internet ikun jista' jiġi kkonsultat minn ġewwa dan l-ewwel Stat,
- jew unikament meta bejn il-fatt li jikkawża ħsara u t-territorju ta' dan l-ewwel Stat teżisti rabta suffiċjenti, sostanzjali jew sinjifikattiva u, f'dan it-tieni każ, jekk din ir-rabta tistax tirriżulta:
- min-numru ta' konnessjonijiet għall-paġna inkwistjoni minn ġewwa dan l-ewwel Stat Membru, f'valur assolut jew relattiv għall-konnessjonijiet kollha għall-imsemmija paġna,
- mir-residenza, jew anki min-nazzjonalità, tal-persuna li tilmenta minn ksur tad-drittijiet tagħha relatati mal-personalità jew, b'mod iktar ġenerali, tal-persuni kkonċernati,
- mil-lingwa li fiha tkun imxandra l-informazzjoni inkwistjoni jew minn kull element iehor li jista' juri r-rieda tal-editur tas-sit li jindirizza speċifikament lill-pubbliku ta' dan l-ewwel Stat,
- mill-post fejn isehhu l-fatti msemmija u/jew fejn ittiehdu r-ritratti li eventwalment tqiegħdu online,
- minn kriterji ohra?"

³⁰ Permezz ta' digriet tad-29 ta' Ottubru 2010, il-President tal-Qorti tal-Ġustizzja, skont l-Artikolu 43 tar-Regoli tal-Proċedura tal-Qorti tal-Ġustizzja, iddeċieda li jgħaqqad il-Kawżi C-509/09 u C-161/10 għall-finijiet tal-proċedura orali u tas-sentenza.

Fuq l-ammissibbiltà

- 31 Il-Gvern Taljan jikkunsidra li d-domandi magħmula fil-Kawża C-509/09 għandhom jiġu ddikjarati inammissibbli minħabba li ma humiex rilevanti għas-soluzzjoni fil-kawża prinċipali. L-azzjoni ta' inibizzjoni hija għodda ġudizzjarja ta' urġenza u għalhekk tippresupponi l-attwalità tal-aġir li jikkawża ħsara. Madankollu mill-preżentazzjoni tal-fatti tal-kawża preżenti jirriżulta li l-aġir ikkunsidrat bħala li jikkawża ħsara ma kienx għadu attwali fil-mument tal-preżentata tal-azzjoni ta' inibizzjoni, peress li l-amministrattur tas-sit kien diġà rtira l-informazzjoni kkontestata qabel ma bdiet il-kawża.
- 32 F'dan ir-rigward għandu jiġi mfakkar li, skont ġurisprudenza stabbilita, fil-kuntest tal-proċedura stabbilita mill-Artikolu 267 TFUE, hija biss il-qorti nazzjonali, li quddiemha titressaq il-kawża u li għandha tassumi r-responsabbiltà li tagħti d-deċiżjoni, li għandha tevalwa, fid-dawl ta' ċirkustanzi partikolari tal-kawża, kemm il-htieġa ta' deċiżjoni preliminari sabiex tkun f'pożizzjoni li tagħti s-sentenza tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, peress li d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala prinċipju, marbuta tagħti deċiżjoni (ara s-sentenza tas-17 ta' Frar 2011, *TeliaSonera Sverige*, C-52/09, *Gabra* p. I-527), punt 15 u l-ġurisprudenza ċċitata).
- 33 Ir-rifjut tal-Qorti tal-Ġustizzja li tiddeċiedi fuq talba għal deċiżjoni preliminari mressqa minn qorti nazzjonali huwa, fil-fatt, possibbli biss meta jidher b'mod ċar li l-interpretazzjoni tad-dritt tal-Unjoni Ewropea mitluba bl-ebda mod ma hija relatata mar-realtà jew mas-sugġett tal-kawża prinċipali, b'mod partikolari meta l-problema tkun ta' natura ipotetika (ara s-sentenza *TeliaSonera Sverige*, iċċitata iktar il-fuq, punt 16).

- 34 Issa, fil-kawża prinċipali ma jidhirx li l-azzjoni ta' inibizzjoni saret mingħajr sugġett minħabba l-fatt li l-amministratur tas-sit kien diġà irtira l-informazzjoni kkontestata qabel ma bdiet il-kawża. Fil-fatt, kif imfakkar fil-punt 18 ta' din is-sentenza, ir-rikors ta' inibizzjoni beda fiż-żewġ istanzi inferjuri.
- 35 F'kull każ, il-Qorti tal-Ġustizzja diġà osservat li, fid-dawl ta' kliemu, l-Artikolu 5(3) tar-Regolament ma jippresupponix l-eżistenza attwali ta' ħsara (ara, f'dan is-sens, is-sentenza tal-1 ta' Ottubru 2002, Henkel, C-167/00, Ġabra p. I-8111, punti 48 u 49). Minn dan isegwi li azzjoni intiża sabiex jiġi evitat li aġir ikkunsidrat bħala illeċitu ma jirrepetix ruħu hija koperta minn din id-dispożizzjoni.
- 36 F'dawn iċ-ċirkustanzi, it-talba għal decizjoni preliminari għandha tiġi kkunsidrata bħala ammissibbli.

Fuq id-domandi preliminari

Fuq l-interpretazzjoni tal-Artikolu 5(3) tar-Regolament

- 37 Permezz tal-ewwel żewġ domandi fil-Kawża C-509/09 u tad-domanda unika fil-Kawża C-161/10, li għandhom jiġu eżaminati flimkien, il-qراطي tar-rinvju essenzjalment jistaqsu lill-Qorti tal-Ġustizzja kif l-espressjoni “post fejn l-effett tal-ħsara jkun twettaq jew jista' jitwettaq”, użata fl-Artikolu 5(3) tar-Regolament, għandha tiġi interpretata fil-każ ta' allegat ksar tad-drittijiet tal-personalità mwettaq permezz tat-tqeghid online fuq sit tal-internet.

- 38 Sabiex tinghata risposta għal dawn id-domandi, għandu jiġi mfakkar, minn naħa, li skont ġurisprudenza stabbilita, id-dispożizzjonijiet tar-Regolament għandhom jiġu interpretati b'mod awtonomu, billi jsir riferiment għas-sistema u għall-għanijiet tiegħu (ara, b'mod partikolari, is-sentenza tas-16 ta' Lulju 2009, *Zuid-Chemie*, C-189/08, Ġabra p. I-6917, punt 17 u l-ġurisprudenza ċċitata).
- 39 Min-naħa l-oħra, sa fejn ir-Regolament issa ssostitwixxa, fir-relazzjonijiet bejn l-Istati Membri, il-Konvenzjoni tas-27 ta' Settembru 1968 dwar ġurisdizzjoni u eżekuzzjoni ta' sentenzi f'materji ċivili u kummerċjali (ĠU 1972, L 299, p. 32), hekk kif emendata b'konvenzjonijiet suċċessivi relatati mal-adeżjoni tal-Istati Membri l-godda ma' din il-konvenzjoni (iktar 'il quddiem il-“Konvenzjoni ta' Brussell”), l-interpretazzjoni pprovduta mill-Qorti tal-Ġustizzja f'dak li jikkonċerna d-dispożizzjonijeit ta' din il-konvenzjoni tapplika wkoll għal dawk tal-imsemmi regolament, meta d-dispożizzjonijiet ta' dawn l-atti leġislattivi Komunitarji jistgħu jiġu kklassifikati bħala ekwivalenti (sentenza *Zuid-Chemie*, iċċitata iktar 'il fuq, punt 18).
- 40 Hija ġurisprudenza stabbilita li r-regola ta' ġurisdizzjoni speċjali stabbilita, b'deroga mill-prinċipju ta' ġurisdizzjoni tal-qrati tad-domicilju tal-konvenut, fl-Artikolu 5(3) tar-Regolament, hija bbażata fuq l-eżistenza ta' rabta partikolarment stretta bejn l-ilment u l-qrati tal-post fejn seħħ il-fatt dannuż, u li għalhekk tiġġustifika l-attribuzzjoni tal-ġurisdizzjoni lil dawn tal-aħħar għal raġunijiet ta' amministrazzjoni tajba tal-ġustizzja u ta' organizzazzjoni xierqa tal-proċeduri (ara s-sentenza *Zuid-Chemie*, iċċitata iktar 'il fuq, punt 24 u l-ġurisprudenza ċċitata).
- 41 Għandu jiġi mfakkar ukoll li l-espressjoni “post fejn l-effett tal-ħsara jkun twettaq” tirrigwarda fl-istess hin kemm il-post ta' fejn seħħ l-aġir li kkawża d-dannu kif ukoll il-post ta' fejn immaterjalizza ruħu d-dannu. Dawn iż-żewġ postijiet jistgħu jikkostitwixxu rabta sinjifikattiva mill-perspettiva tal-ġurisdizzjoni ġudizzjarja, peress li kull wiehed minnhom jista', skont iċ-ċirkustanzi, jipprovd i indikazzjoni partikolarment utli f'dak li jirrigwarda l-prova u l-organizzazzjoni tal-proċess (sentenza tas-7 ta' Marzu 1995, *Shevill et*, C-68/93, Ġabra p. I-415, punti 20 u 21).

- 42 Fir-rigward tal-applikazzjoni ta' dawn iż-żewġ kriterji ta' rabta għal azzjonijiet intiżi li jikkumpensaw dannu immaterjali allegatament ikkawżat minn pubblikazzjoni malafamanti, il-Qorti tal-Ġustizzja kkunsidrat li fil-każ ta' malafama permezz ta' artiklu tal-istampa mxandar f'diversi Stati kontraenti, il-vittma jista' jibda azzjoni għad-danni kontra l-editur jew quddiem il-qrati tal-Istat kontraenti tal-post fejn huwa stabbilit l-editur tal-pubblikazzjoni malafamanti, li għandhom ġurisdizzjoni biex jikkumpensaw d-danni kollha li jirriżultaw mill-malafama, jew inkella quddiem il-qrati ta' kull Stat kontraenti fejn giet imxandra l-pubblikazzjoni u fejn l-allegata vittma tallega li sofriet preġudizzju għar-reputazzjoni tagħha, li għandhom ġurisdizzjoni jiddeċiedu biss dwar id-danni kkawżati fl-Istat tal-qorti adita (sentenza Shevill *et*, iċċitata iktar 'il fuq, punt 33).
- 43 F'dan ir-rigward, il-Qorti tal-Ġustizzja speċifikat ukoll li, għalkemm huwa minnu li l-fatt li l-ġurisdizzjoni tal-Istati fejn sehhet il-pubblikazzjoni tiġi llimitata għad-danni kkawżati fl-Istat tal-*forum* igib miegħu xi inkonvenjenti, madankollu r-rikorrent dejjem għandu l-possibbiltà li jressaq it-talba shiha tiegħu jew quddiem il-qorti tad-domicilju tal-konvenut jew inkella quddiem il-qorti tal-post fejn huwa stabbilit l-editur tal-pubblikazzjoni malafamanti (sentenza Shevill *et*, iċċitata iktar 'il fuq, punt 32).
- 44 Dawn il-kunsiderazzjonijiet jistgħu, hekk kif espona l-Avukat Ġenerali fil-punt 39 tal-konkluzjonijiet tiegħu, jiġu applikati wkoll għal midjas u għal mezzi ta' komunikazzjoni oħra u jistgħu jkopru medda wiesgħa ta' ksur ta' drittijiet tal-personalità rikonoxxuri mid-diversi sistemi ġuridiċi, bħal dawk allegati mir-rikorrenti fil-kawża prinċipali.
- 45 Madankollu, kif osservaw kemm il-qrati tar-rinviju kif ukoll il-parti l-kbira tal-partijiet jew tal-persuni kkonċernati li pprezentaw osservazzjonijiet quddiem il-Qorti tal-Ġustizzja, it-tqegħid online ta' kontenuti fuq sit tal-internet huwa differenti mix-xandir territorjali ta' midja bħal ma hija l-istampa sa fejn dan it-tqegħid huwa intiż, bħala prinċipju, għall-ubikwitàtal-imsemmija kontenuti. Dawn jistgħu jiġu kkonsultati instantanjament minn numru indefinit ta' internawti kullumkien fid-dinja, indipendentement minn kull intenzjoni tax-xandar tagħhom intiża għall-konsultazzjoni tagħhom lil hinn mill-Istat Membru ta' stabbiliment tiegħu u lil hinn mill-kontroll tiegħu.

- 46 Għalhekk jidher li internet inaqqas l-utilità tal-kriterju dwar ix-xandir, sa fejn il-portata tax-xandir ta' kontenuti mqiegħdha online hija bħala prinċipju universali. Barra minn hekk, fuq il-livell tekniku għadu mhux possibbli li dan ix-xandir jiġi kkwantifikat b'ċertezza u b'mod affidabbli fir-rigward ta' Stat Membru partikolari u għaldaqstant lanqas ma huwa possibbli li jiġi evalwat id-dannu esklużivament ikkawżat f'dan l-Istat Membru.
- 47 Id-diffikultajiet ta' implementazzjoni, fil-kuntest tal-internet, tal-imsemmi kriterju tal-materjalizzazzjoni tad-dannu li johroġ mis-sentenza Shevill *et*, iċċitata iktar 'il fuq, jikkuntrastaw, kif josserva l-Avukat Ġenerali fil-punt 56 tal-konklużjonijiet tiegħu, mal-gravità tal-hsara li jista' jsufri proprjetarju ta' dritt tal-personalità li jikkonstata li kontenut li jikser tali dritt huwa disponibbli f'kull punt tad-dinja.
- 48 Għalhekk il-kriterji ta' rabta' mfakkra fil-punt 42 ta' din is-sentenza għandhom jiġu adattati fis-sens li l-vittma ta' ksur ta' dritt tal-personalità mwettaq permezz tal-internet tista' tadixxi, skont il-post tal-materjalizzazzjoni tad-dannu kkawżat fl-Unjoni Ewropea mill-imsemmi ksur, *forum* fir-rigward ta' dan id-dannu kollu kemm hu. Peress li l-qoti li tinsab fl-aħjar pożizzjoni biex tevalwa l-impatt li kontenut imqiegħed online kellu fuq id-drittijiet tal-personalità ta' persuna hija l-qorti tal-post fejn l-allegata vittma għandha ċ-ċentru tal-interessi tagħha, l-attribuzzjoni ta' ġurisdizzjoni lil din il-qorti tikkorrispondi mal-għan ta' amministrazzjoni tajba tal-ġustizzja, imfakkar fil-punt 40 ta' din is-sentenza.
- 49 Il-post fejn persuna għandha ċ-ċentru tal-interessi tagħha jikkorrispondi bħala regola ġenerali għall-post tar-residenza abitwali tagħha. Madankollu, persuna jista' jkollha ċ-ċentur tal-interessi tagħha anki fi Stat Membru fejn hija ma hijiex residenti b'mod abitwali, sa fejn indizji oħra, bħall-eżerċizzju ta' attività professjonali, jistgħu jistabbilixxu l-eżistenza ta' rabta' partikolarment stretta ma dan l-Istat.

- 50 Il-ġurisdizzjoni tal-qorti tal-post fejn l-allegata vittma għandha ċ-ċentru tal-interessi tagħha hija konformi mal-ghan ta' prevedibbiltà tar-regoli tal-ġurisdizzjoni (ara s-sentenza tat-12 ta' Mejju 2001, BVG, C-144/10, Ġabra p. I-3961, punt 33) anki fir-rigward tal-konvenut, peress li x-xandar ta' kontenut li jikkawża ksur huwa, fil-mument tat-tqegħid online ta' dan il-kontenut, f'pożizzjoni li jkun jaf iċ-ċentru tal-interessi tal-persuni li huma s-suġġett ta' dan il-kontenut. Għalhekk, għandu jiġi kkunsidrat li l-kriterju taċ-ċentru tal-interessi fl-istess hin jippermetti kemm li r-rikorrent jidentifika faċilment il-qorti li fiha jista' jibda proċedura legali kif ukoll li l-konvenut jipprevedi b'mod raġonevoli dik il-qorti li fiha huwa jista' jiġi mfittex (ara s-sentenzi tat-23 ta' April 2009, Falco Privatstiftung u Rabitsch, C-533/07, Ġabra p. I-3327, punt 22 u l-ġurisprudenza ċċitata).
- 51 Barra minn hekk, minflok azzjoni għad-danni abbażi tad-dannu kollu kemm hu, il-kriterju tal-materjalizzazzjoni tad-dannu li johroġ mis-sentenza Shevill *et*, iċċitata iktar 'il fuq, jagħti ġurisdizzjoni lill-qrati ta' kull Stat Membru li fit-territorju tiegħu huwa jew kien aċċessibbli kontenut imqiegħed online. Dawn għandhom ġurisdizzjoni sabiex jiddeċiedu biss dwar id-danni kkawżati fit-territorju tal-Istat Membru tal-qorti adita.
- 52 Konsegwentement, ir-risposta għall-ewwel żewġ domandi fil-Kawża C-509/09 u għad-domanda unika fil-Kawża C-161/10 għandha tkun li l-Artikolu 5(3) tar-Regolament għandu jiġi interpretat fis-sens li, fil-każ ta' allegat ksur tad-drittijiet tal-personalità permezz ta' kontenuti mqiegħda online fuq sit tal-internet, il-persuna li tqis lilha nnifisha leża għandha l-għażla li tressaq azzjoni għad-danni, abbażi tad-dannu kkawżat kollu kemm hu, jew quddiem il-qrati tal-Istat Membru tal-post ta' fejn huwa stabbilit ix-xandar ta' dawn il-kontenuti, jew inkella quddiem il-qrati tal-Istat Membru fejn jinsab iċ-ċentru tal-interessi tagħha. Din il-persuna tista' wkoll tressaq, minflok azzjoni għad-danni abbażi tad-dannu kkawżat kollu kemm hu, l-azzjoni tagħha quddiem il-qrati ta' kull Stat Membru li fit-territorju tiegħu huwa jew kien aċċessibbli kontenut imqiegħed online. Dawn għandhom ġurisdizzjoni sabiex jiddeċiedu biss dwar id-danni kkawżati fit-territorju tal-Istat Membru tal-qorti adita.

Fuq l-interpretazzjoni tal-Artikolu 3 tad-Direttiva

- 53 Permezz tat-tielet domanda tagħha fil-Kawża C-509/09, il-Bundesgerichtshof tistaqsi jekk id-dispożizzjonijiet tal-Artikolu 3(1) u (2) tad-Direttiva għandhomx in-natura ta' regoli ta' kunflitt ta' liġijiet fis-sens li dawn jippreskrivu anki fid-dritt ċivili l-applikazzjoni esklużiva, għas-servizzi minn soċjetà tal-informazzjoni, tad-dritt fis-seħh fil-pajjiż tal-orijini, bl-esklużjoni tad-dispożizzjonijiet nazzjonali ta' kunflitt ta' liġijiet, jew inkella jekk dawn jikkostitwixxux korrettiv tad-dritt iddikjarat applikabbli skont id-dispożizzjonijiet nazzjonali ta' kunflitt ta' liġijiet sabiex jimmodifikaw il-kontenut tagħhom skont il-htigijiet tal-pajjiż tal-orijini.
- 54 Dawn id-dispożizzjonijiet għandhom jiġu analizzati billi jittiehed inkunsiderazzjoni mhux biss il-kliem tagħhom, iżda wkoll il-kuntest tagħhom u tal-għanijiet imfittxija mil-leġiżlazzjoni li minnha jagħmlu parti (ara s-sentenzi tad-19 ta' Settembru 2000, Il-Ġermanja vs Il-Kummissjoni, C-156/98, Ġabra p. I-6857, punt 50; tas-7 ta' Diċembru 2006, SGAE, C-306/05, Ġabra p. I-11519, punt 34, u tas-7 ta' Ottubru 2010, Lassal, C-162/09, Ġabra p. I-9217), punt 49).
- 55 F'dan is-sens, id-dispożittiv ta' att tal-Unjoni Ewropea ma jistax jiġi sseparat mill-motivazzjoni tiegħu u għandu jiġi interpretat, jekk ikun neċessarju, fid-dawl tal-motivi li wasslu għall-adozzjoni tiegħu (sentenzi tad-29 ta' April 2004, L-Italja vs Il-Kummissjoni, C-298/00 P, Ġabra p. I-4087, punt 97 u l-ġurisprudenza ċċitata, kif ukoll Lassal, iċċitata iktar 'il fuq, punt 50).
- 56 Id-Direttiva, adottata abbażi tal-Artikoli 47(2) KE, 55 KE u 95 KE, għandha l-għan, skont l-Artikolu 1(1) tagħha, li tikkontribwixxi għal funzjonament sewwa tas-suq intern billi tiżgura l-moviment liberu bejn l-Istati Membri tas-servizzi minn soċjetà tal-informazzjoni. Il-premessa 5 tagħha ssemmi, bħala ostakoli legali għal funzjonamet xieraq tas-suq intern f'dan il-qasam, id-diverġenzi fil-leġiżlazzjoni kif ukoll l-inċertezza legali tas-sistemi nazzjonali applikabbli għal dawn is-servizzi.

- 57 Issa, fir-rigward tal-parti l-kbira tal-aspetti tal-kummerċ elettroniku d-Direttiva ma tipprovdi għal armonizzazzjoni tar-regoli sostantivi iżda tiddefinixxi “qasam ikkordinat” li fil-kuntest tiegħu l-mekkaniżmu tal-Artikolu 3 għandu jippermetti, skont il-premessa 22 tad-Direttiva, li s-servizzi minn soċjetà tal-informazzjoni jiġu, bħala prinċipju, suġġetti għas-sistema legali tal-Istat Membru fejn ikun stabbilit il-fornitur.
- 58 F’dan ir-rigward, għandu jiġi osservat, minn naħa, li s-sistema legali tal-Istat Membru ta’ fejn huwa stabbilit il-fornitur tinkludi l-qasam tad-dritt ċivili, u dan jirriżulta, b’mod partikolari, kemm mill-premessa 25 tad-Direttiva kif ukoll mill-fatt li l-Anness tagħha jelenka d-drittijiet u l-obbligi ta’ natura ċivili li fir-rigward tagħhom ma japplikax il-mekkaniżmu tal-Artikolu 3. Min-naħa l-oħra, l-applikazzjoni ta’ dan il-mekkaniżmu għar-responsabbiltà tal-fornituri hija esplicitament prevista mit-tieni subparagrafu tal-Artikolu 2(h)(i) tad-Direttiva.
- 59 Il-qari tal-Artikolu 3(1) u (2) tad-Direttiva fid-dawl tad-dispożizzjonijiet u tal-għanijiet imsemmija iktar ’il fuq juri li l-mekkaniżmu previst mid-Direttiva jimponi, anke fid-dritt ċivili, l-osservanza tar-rekwiżiti tad-dritt sostantiv fis-sehħ fil-pajjiż ta’ fejn huwa stabbilit il-fornitur. Fil-fatt, fin-nuqqas ta’ dispożizzjonijiet vinkolanti ta’ armonizzazzjoni adottati fil-livell tal-Unjoni, huwa biss ir-rikonoxximent tan-natura vinkolanti tas-sistema nazzjonali, li liha l-leġiżlatur iddeċieda li jissuġġetta lill-fornituri u lis-servizzi tagħhom, li jista’ jiggarantixxi l-effett shih tal-libertà li jiġu pprovduti servizzi. L-Artikolu 3(4) tad-Direttiva jikkonferma tali interpretazzjoni sa fejn dan jispeċifika r-rekwiżiti sabiex l-Istati Membri jkunu jistgħu jidderogaw mill-Artikolu 3(2) tad-Direttiva, rekwiżiti li għandhom jiġu kkunsidrati bħala eżawrjenti.
- 60 Issa, l-interpretazzjoni tal-Artikolu 3 tad-Direttiva għandha tiehu inkunsiderazzjoni wkoll tal-Artikolu 1(4) tagħha, li jgħid li din ma tistabbilixxi regoli addizzjonali ta’ dritt internazzjonali privat li jirrigwardaw il-kunflitt tal-liġijiet.

- 61 F'dan ir-rigward, għandu jiġi osservat, minn naħa, li jekk ir-regola tas-suq intern stabbilita fl-Artikolu 3(1) tad-Direttiva tiġi interpretata fis-sens li din twassal għall-applikazzjoni tad-dritt sostantiv fis-sehħ fl-Istat Membru ta' stabbiliment, din l-interpretazzjoni ma tiddeterminax il-klassifikazzjoni tagħha bħala regola tad-dritt internazzjonali privat. Fil-fatt, l-Artikolu 3(1) prinċipalment jimponi fuq l-Istati Membri l-obbligu li jiżguraw li s-servizzi minn soċjetà tal-informazzjoni pprovduti minn fornitur stabbilit fit-territorju tagħhom ikunu jirrispettaw id-dispożizzjonijiet nazzjonali applikabbli f'dawn l-Istati Membri fir-rigward tal-qasam ikkoordinat. L-impożizzjoni ta' tali obbligu ma għandhiex il-karatteristiċi ta' regola ta' kunflitt ta' liġijiet, intiża sabiex issolvi kunflitt speċifiku bejn diversi drittijiet li jistgħu jkunu applikabbli.
- 62 Min-naħa l-oħra, l-Artikolu 3(2) tad-Direttiva jistipula li l-Istati Membri ma jistgħux, għal raġunijiet koperti mill-qasam ikkoordinat, jillimitaw il-libertà li jiġu pprovduti servizzi minn soċjetà tal-informazzjoni stabbilita fi Stat Membru ieħor. Min-naħa l-oħra, mill-Artikolu 1(4) tad-Direttiva, moqri fid-dawl tal-premessa 23 tagħha, jirriżulta li l-Istati Membri ospitanti huma bħala prinċipju liberi li jindikaw, abbażi tad-dritt internazzjonali privat tagħhom, ir-regoli sostantivi applikabbli sa fejn ma tirriżultax restrizzjoni għal-libertà li jiġu pprovduti servizzi ta' kummerċ elettroniku.
- 63 Minn dan isegwi li l-Artikolu 3(2) tad-Direttiva ma jimponix traspożizzjoni fil-forma ta' regola speċifika ta' kunflitt ta' liġijiet.
- 64 Madankollu, id-dispożizzjonijiet tal-Artikolu 3(1) u (2) tad-Direttiva għandhom jiġu interpretati b'mod li jiggarrantixxu li l-approċċ ta' koordinazzjoni magħżul mil-leġiżlatur tal-Unjoni jkun effettivament jippermetti li jiġi żgurat il-moviment liberu tas-servizzi minn soċjetà tal-informazzjoni bejn l-Istati Membri.

- 65 F'dan ir-rigward, għandu jiġi mfakkar li l-Qorti tal-Ġustizzja diġà osservat li dispożizzjonijiet imperattivi ta' direttiva li huma neċessarji sabiex jintlaħqu l-għanijiet tas-suq intern għandhom ikunu jistgħu jiġi applikati anki fin-nuqqas ta' għażla ta' liġi diverġenti (ara, f'dan is-sens, is-sentenzi tad-9 ta' Novembru 2000, Ingmar, C-381/98, Ġabra. p. I-9305, punt 25, u tat-23 ta' Marzu 2006, Honyvem Informazioni Commerciali, C-465/04, Ġabra p. I-2879, punt 23).
- 66 Issa, f'dak li jirrigwarda l-mekkanizmu previst fl-Artikolu 3 tad-Direttiva, għandu jiġi kkunsidrat li l-fatt li s-servizzi ta' kummerċ elettroniku jiġu suġġetti għas-sistema legali tal-Istat Membru ta' fejn huwa stabbilit il-fornitur tagħhom abbażi tal-imsemmi Artikolu 3(1), ma jippermettix li l-moviment liberu ta' dawn is-servizzi jiġi ggarantit jekk il-fornituri jkollhom, fl-aħħar mill-aħħar, josservaw, fl-Istat Membru ospitanti, rekwiżiti iktar stretti minn dawk li huma suġġetti għalihom fl-Istat Membru ta' fejn huma stabbiliti.
- 67 Minn dan isegwi li l-Artikolu 3 tad-Direttiva jipprekludi, bla ħsara għad-derogi awtorizzati skont ir-rekwiżiti previsti fl-Artikolu 3(4) tad-Direttiva, li fornitur ta' servizz ta' kummerċ elettroniku jiġi suġġett għal rekwiżiti iktar stretti minn dawk previsti mid-dritt sostantiv fis-sehħ fl-Istat Membru ta' fejn huwa stabbilit l-imsemmi fornitur.
- 68 Fid-dawl ta' dak li ntqal iktar 'il fuq, ir-risposta għat-tielet domanda fil-Kawża C-509/09 għandha tkun li l-Artikolu 3 tad-Direttiva għandu jiġi interpretat fis-sens li ma jimponix traspożizzjoni fil-forma ta' regola speċifika ta' kunflitt ta' liġijiet. Madankollu, f'dak li jirrigwarda l-qasam ikkoordinat, l-Istati Membri għandhom jiżguraw li, bla ħsara għad-derogi awtorizzati skont ir-rekwiżiti previsti fl-Artikolu 3(4) tad-Direttiva, il-fornitur ta' servizz ta' kummerċ elettroniku ma jiġix suġġett għal rekwiżiti iktar stretti minn dawk previsti mid-dritt sostantiv fis-sehħ fl-Istat Membru ta' fejn huwa stabbilit l-imsemmi fornitur.

Fuq l-ispejjeż

- ⁶⁹ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) L-Artikolu 5(3) tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali, għandu jiġi interpretat fis-sens li, fil-każ ta' allegat ksur tad-drittijiet tal-personalità permezz ta' kontenuti mqieghda online fuq sit tal-internet, il-persuna li tqis lilha nnifisha leża għandha l-għażla li tressaq azzjoni għad-danni, abbażi tad-dannu kkawżat kollu kemm hu, jew quddiem il-qorti tal-Istat Membru tal-post ta' fejn huwa stabbilit ix-xandar ta' dawn il-kontenuti, jew inkella quddiem il-qorti tal-Istat Membru fejn jinsab iċ-ċentru tal-interessi tagħha. Din il-persuna tista' wkoll tressaq, minflok azzjoni għad-danni abbażi tad-dannu kkawżat kollu kemm hu, l-azzjoni tagħha quddiem il-qorti ta' kull Stat Membru li fit-territorju tiegħu huwa, jew kien, aċċessibbli kontenut imqiegħed online. Dawn għandhom ġurisdizzjoni sabiex jiddeċiedu biss dwar id-danni kkawżati fit-territorju tal-Istat Membru tal-qorti adita.
- 2) L-Artikolu 3 tad-Direttiva 2000/31/KE tal-Parlament Ewropew u tal-Kunsill, tat-8 ta' Ġunju 2000, dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku, fis-Suq Intern ("Direttiva dwar il-kummerċ elettroniku"), għandu jiġi interpretat fis-sens li ma jimponix traspożizzjoni fil-forma ta' regola speċifika ta' kunflitt ta' liġijiet. Madankollu, f'dak li jirrigwarda l-qasam ikkoordinat, l-Istati Membri għandhom jiżguraw li, bla ħsara għad-derogi awtorizzati skont ir-rekwiżiti

previsti fl-Artikolu 3(4) tad-Direttiva 2000/31, il-fornitur ta' servizz ta' kummerċ eletroniku ma jigix suġġett għal rekwiżiti iktar stretti minn dawk previsti mid-dritt sostantiv fis-sehh fl-Istat Membru ta' fejn huwa stabbilit l-imsemmi fornitur.

Firem